

ኩልፋታት ደሞክራሲ፡ ኩልፋታት ፍትሒ፡-

ክሳብ ድረስ ኤርትራ ሓደ መለላዬ ስም ጥራሕዩ ጸኒሕዋ ዘሎ። እቲ ስም እቲ መለላዬ ድማ ናይ ኣፍሪቃ ሰሜን ኮርያ ዝብልዮ። ምስኡ ኣልግብ ኣቢልካ ከኣ ንጽልቲ ሃገር ዝብልዮ። እዚ ኣሲያይማዚ ስቕ ኢሉ ካብ ባዶ ተበጊሱ ዝመጽእ ኣይኮነን። ብቐጥታ ምስ ባህርን ተግባርን ጉጅለ ኢሳያስ ዝተኣሳሰረ ንዕኡ ድማ ዝገልጽዮ። ብኸመይኻ ይልል? ረጅሒታቱ ኮነ ምልክታቱ ብርክት ዝበሉዮም። ከም ማሕበራውን ቁጠባውን ዝሕታለ ዕለታዊ ፖለቲካዊ ጭቆና፡ ብኸሉ መኣዝናት ትርጉም ኣልቦ ኩናት፡ ዝሕታለ ዲፕሎማሲያዊ ዝምድናታት ምእጋድ ዜጋታት ኣብ ምንቅስቃሳቶም፡ ምእጋድ ነጻ ፕሬስ፡ ብኩራት ቅዋም፡ በዚ ኣቢልካ ከኣ ብኩራት ሃገራዊ ባይቶ፡ ፍርዳዊ ኣካል፡ ህዝቢ ዝመረጸ ፈጻምን። ከም ሳዕቤኑ ኩሉ መዳያዊ ተነጽሎ።

ውጽኢት ናይዚ ኩሉዚ ኣብ ላዕሊ ዝተጠቐሰ ኣሉታታ ዝወለዶ ኣበር ከኣ ምሕራር ዕድላት ሳይንስን ቴክኖሎጂን ስለዚውን ድኽነት፡ ስደትን ምብትታንን ሕብረተ-ሰብ ኤርትራዮ። ካብዚ ሓሊፉውን ማእሰርቲ መስወርቲ መርሸንትን ዜጋታት። ባይቶ ሕቡራት ሃገራት፡ ቤት ምኽሪ ኣብ ጉዳይ ሰብኣዊ መሰላት ድሕሪ ዓመታት ዝወሰደ ምርምራዊ መጽናዕቲ ምልካዊ ስርዓት ኢሳያስ ኣፈወርቂ ኣብ ልዕሊ ዜጋታት ኤርትራ ርኡይ ግህሰት ሰብኣዊ መሰላት ከም ዝፈጸምን ይፍጽም ከም ዘሎን ኣረጋጊጹ። ኤርትራን ህዝባን ከኣ ብራዕዲ ይግዝኡ ኣለዎም ኢሉ።

ኢሳያስ ኣፈወርቂ ናይ ግንባራት ኮነ ስለያዊ ጀኔራላቱን ኮለኔላቱን፣ ኣዘዘቲ ሓይሊ ፖሊስ፣ ላዕለዎት ሓለፍቲ ህግደፍ፣ ፈጻምቲ ናይቲ ዝመረረ ግህሰት ሰብኣዊ መሰላት ምጅናም ብኣካል ዝተረኸቡ ግዳያትን መሰኻኸርን ኣረጋጊጸምዮም። መሪሕነት ህግደፍ ከም ጉጅለ ገበነኛታት መጠን ናብ ኣህጉራዊ ቤት ፍርዲ ንክቐርቡ ኣብ ወርሒ ሰኔ 2016 ብኣህጉራዊ ፓነል ጠበቓታትን ኣኸበሪ ሕግን ብሰነዳዊ መርተያ ዝተደገፈ ለበዋ ኣቕሪቦምዮም። እንታይ ቴክኒካዊ ጸገም ኣጋጢምዎ ንጹር ብዘይኮነ ምክኒያት ግን ኣይቀጸለን። ኣብ መንጎ ኣህጉራዊ ቤት ፍርዲ ገበነኛታት ከተማ ዘሃግ፡ ላዕለዎይ ቤት ጽሕፈታቱን ወይ ቤት ጽሕፈት ኣፍሪቃዊ ሕብረት ዲፓርትመንት ሓለዋ ሰብኣዊ ጉዳያትን ተንጠልጢሉ ካብ ዝተርፍ እነሆ ኣስታት ስለስተ ዓመታት ኮይኑ።

ማለት ብመሰረት ኣህጉራዊ ሕግን ዝሓለፉ ለባዎታትን ስጉምቲ ክወሰድ ነይርዎ። ግን ኣይተወስደን። ስለዚ ከኣ ኣብ ኤርትራ ፍትሒ ተወንዚኑ ጥራሕ ዘይኮነስ፡ ጠቕሊሉ ዝተረሰዐ መሲሉ እነሆ። ኢሳያስ ኣፈወርቂ ከም ቀደሙ ውልቀ መላኺ ኮይኑ ክቕጽል ይረኣ ኣሎ። ኢሳያስ ኣፈወርቂ ኣብ ናይ ቀደሙ ቦታ ኮይኑ ካብ ቀጸለ" ብሰንኪዚ ጸረ-ህዝቢ ኣካይዳ ኣብዛ ተነጻላ ዘላ ኤርትራ፡ ብልሽዋና፣ ዘይምርግጋእ፣ ሰግኣት፣ ግብረ-ሽበራ፣ ስደት፣ ማእሰርቲ፣ መስወርቲ፣ መርሸንቲ፣ ኣብ ኩሉ ማሕበራዊ ቀጻላታት፡ ዕድመ፡ ጾታ፡ መንፈሳዊ እምነት፡ ከይፈለዩ ብንዕቀትን ዓይኒ ዕሙተይን ኣካይዳ ይኸይድ እነሆ። ህዝባውን ሃገራውን ውድቀትና ከኣ ብኡ መጠን ኣሰካፊ ይኸውን ኣሎ።

ኣብ ኤርትራ ህዝባዊ ሃገራዊ ቅዋም ዝበሃል ነገር ስለ ዘየለ፡ ስልጣን ብሓይሊ ተታሒዙ ኣሎ። ናይ ግዜ ገደብውን ኣይፍለጥን። እዚ ከምዚ ዓይነት ኣገባብ ወይ ኣካይዳ ኣብ ዓለም ዘይንቡር ክንሱ፡ ኣብ እንዳ ህግደፍ ግን ጀግንነትዮ ዝቐጸር። እዚ ውልቀ መላኺ ከይሓፈረ ብዛዕባ ደሞክራሲ ምህላው ዘይምህላው እንታይ ኣጨነቐኩምዮ ዝብል። ደሓር ከኣ ኣነ ናይ ገዛእ ርእሶይ ብራንድ ስለ ዘሎኒ እንታይ ዘቐቐል ኣለኩም? ዝዓይነቱ ዘስመዖ ሕጫጫ ምስቲ ብተግባር ዘርእዮ ዘሎ ፈራሕ ጨካን ስጉምቲታት ደሚርካ ክረኣ እንከሎ የገርም ካብኡ ሕሊፉ ድማ የቐጥዕዮ።

ኣነ ነቶም ኣብ ነዊሕ እዋን ዝተዓዘብዎን ዝፈልጥዎን ቅኑዓት ሃገራውያን ተቐለስቲ ዝበሃል የብለይን። ኢሳያስ ኣፈወርቂ ዝብሎን ዝገብሮን ዘሎ ግን መቐጸልታ ደኣምበር ሓድሽ ገይረ ኣይወስደን። ንሓቂ ንፍትሒ

ንቕንዕና ን ንክብረት ተፈጥሮአዊ መሰል ዜጋታት ...ወዘተ ኩሉ ግዜ ዝግህስ ዝረግጽ ዓመጸኛ ስለ ዝኾነ፤ መኻኒርካ ምዒድካ ልቢ ክገብር ትጽብዮ ኣይኮነን። ስለዚ እዚ ተሓሪሙና ዘሎ መሰረታዊ ሓርነታዊ መሰላት ከምኡ ኢሉ ተኾሊፉ ተሰናኽሉ ክነብርዮ ማለት ኣይኮነን። ነቲ ጠንቂ ምስ ጸረግና ናብ ባህሪያዊ ቦታና ምምላስና ዘይተርፍ ግድነትዮ።

እዚ ኣህጉራዊ ቤት ፍርዲ ገበነኛታት ( ዘሂግ) ቤት ፍርዲ ኣፍሪቃዊ ሕብረት (ኣዲስ ኣበባ) ሓላፍነት ተሰሚዖም ለበዋታት መርማሪ ኮሚሽን ተግባራዊ ንምግባር እንተተንቀሳቂሶም ግርም። እንተዘየሎ ብመሰረቱ ህዝብታት ብቃልሶም ዮም መሰሎም ዘረጋግጹ። ኣብ ኤርትራ ከኣ እቲ ናይ ሓይልታት ኣሰላልፋ ኣብ ቀረባ ግዜ ለውጢ ከምጽ ከም ዝኸእል ዘማትእ ኣይኮነን። ህዝቢ ምበኣር ሓቂ ተዓጢቑ እምቢታኡን ቃልሱን ከሓይል ከበርኽ ግዴታኡዮ።

**ዩኤል ተኣምራት**

ብሓልዮት ህዝባዊ ደሞክራሲያዊ ግንባር ሓድነት ኤርትራ ዝዳሎ፡ ድምጺ ሰላምን ደሞክራሲን ኤርትራ 05-06-2019